

अरुणाचल पुलिस ने नकली नोट रैकेट का किया भंडाफोड़



अरुणाचल प्रदेश की नाहरलागुन पुलिस ने अन्य पूर्वोत्तर राज्यों में चल रहे नकली नोट रैकेट का भंडाफोड़ कर एक महिला सहित दो लोगों को गिरफ्तार किया है। एक वरिष्ठ पुलिस अधिकारी ने यह जानकारी दी। इटानगर कैपिटल कॉम्प्लेक्स के पुलिस अधीक्षक जिमी चिराम के अनुसार फर्जी नोट छापने की मशीन रखने वाले व्यक्ति ने खुद को रिजर्व बैंक ऑफ इंडिया (आरबीआई) का अधिकारी बताकर निर्दोष लोगों को दोगुने पैसे करने के नाम पर ठगता था। उन्होंने कहा कि एक महिला शिकायतकर्ता की लिखित प्राथमिकी के बाद पुलिस ने गिरोह के सदस्यों का पता लगाया और उनमें से दो को गिरफ्तार कर लिया। चिराम ने कहा इस गिरोह ने पूरे पूर्वोत्तर में बीस से अधिक लोगों को धोखा दिया है।

इससे पहले मिजोरम पुलिस ने आइजोल में तलाशी के दौरान 7.4 लाख रुपये के नकली भारतीय नोट (एफआईसीएन) जब्त कर दो लोगों को गिरफ्तार किया था। बावंगकाव पुलिस स्टेशन के एक उप-निरीक्षक जॉन वनलालरुता सेलो ने आइजोल के पश्चिमी बाहरी इलाके में हुंथर वेंग इलाके में एक फिलिंग स्टेशन के पास तलाशी ली और एक से 7.4 लाख रुपये के नकली भारतीय मुद्रा नोट बरामद किए।

पश्चिमी ममित जिले के तुईपुईबारी निवासी वनलालरुता (45) और दक्षिण मिजोरम के लुंगलेई शहर के जोसेफ लालमुआनपुइया (31) के रूप में पहचाने गए दो लोगों को जाली नोट रखने के आरोप में गिरफ्तार किया गया था। प्रारंभिक पूछताछ से पता चला है कि दोनों आरोपियों ने तीन महीने पहले गुवाहाटी से नकली नोट खरीदे थे और आइजोल में उनका इस्तेमाल करने का इरादा कर रहे थे।

Source: <https://dailynews360.patrika.com/arunachal-pradesh/fake-note-racket-busted-by-arunachal-police-115650.html>